



سوال

(115) نماز تہجد کی رکعات

جواب

السلام علیکم ورحمۃ اللہ وبرکاتہ

ملتان سے بیگم عبدالاحد خریداری نمبر 1017 لکھتی ہیں کہ نماز تہجد کی گیارہ رکعات کس طرح ادا کی جائیں، نیز اگر کسی وجہ سے نماز تہجد نہ پڑھی جائے تو اسے بطور قضا پڑھا جاسکتا ہے یا نہیں؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

رسول اللہ صلی اللہ علیہ وسلم عام طور پر تہجد کی گیارہ رکعات ادا کرتے تھے، بعض اوقات تہجد سے پہلے دو رکعات بطور تمہید یا افتتاح کے ادا کرتے جو ہلکی پھلکی ہوتیں اس طرح تہجد کی رکعات تیرہ ہو جاتیں۔ رسول اللہ صلی اللہ علیہ وسلم نماز تہجد مختلف انداز سے ادا کرتے تھے۔ جس کی تفصیل حسب ذیل ہے۔

دو، دو رکعات ادا کرنے کے بعد سلام پھیر دیا جائے، آخر میں ایک و تراگ پڑھ لیا جائے، عام طور پر رسول اللہ صلی اللہ علیہ وسلم نماز تہجد اس طرح ادا کرتے تھے۔ (صحیح مسلم، صلوٰۃ المسافرین 736)

پہلے دو رکعات الگ پڑھ لی جائیں، پھر نور رکعات اس طرح ادا کی جائیں کہ آٹھویں رکعت میں تشہد پڑھا جائے، پھر کھڑے ہو کر ایک رکعت ادا کی جائے۔ (صحیح مسلم، صلوٰۃ المسافرین 746)

پہلے دو دو کر کے چار رکعات ادا کی جائیں، پھر سات رکعات کی نیت کر کے آخری رکعت میں سلام پھیرا جائے۔ (مسند امام احمد: ج 3 ص 239)

پہلے دو دو کر کے چھ رکعات ادا کی جائیں، پھر پانچ رکعت اس طرح ادا ہوں کہ آخری رکعت میں تشہد مکمل کر کے سلام پھیر دیا جائے۔ (صحیح مسلم، صلوٰۃ المسافرین 737)

پہلے آٹھ رکعات دو، دو کر کے ادا کی جائیں، پھر تین و تر حسب ذیل طریقہ سے پڑھے جائیں:

1- دو رکعت پڑھ کر سلام پھیر دیا جائے اور ایک و تراگ پڑھا جائے، اسے فصل کا طریقہ کہا جاتا ہے۔ (صحیح مسلم صلوٰۃ المسافرین 736)

2- تین رکعات درمیان میں تشہد بیٹھے بغیر ادا کی جائیں اور آخری رکعت میں تشہد کو مکمل کر کے سلام پھیر دیا جائے۔ (مستدرک حاکم: ج 1 ص 447)



اسے طریقہ وصل کہتے ہیں۔ حضرت عمر رضی اللہ عنہ اس آخری طریقہ کے مطابق تین و تراوا کرتے تھے۔ امام حاکم رحمۃ اللہ علیہ کہتے ہیں کہ اہل مدینہ بھی حضرت عمر رضی اللہ عنہ کے طریقہ کے مطابق نماز پڑھتے تھے، اگر رات کو نیند کا غلبہ ہو یا نسیان کی وجہ سے تہجد یا وتر بھول جائیں تو اس کی ادائیگی کے متعلق علماء نے کرام میں اختلاف ہے۔ امام ابو حنیفہ رحمۃ اللہ علیہ کے نزدیک وتر کی ادائیگی ضروری ہے، اس لئے ان کے نزدیک ان کی قضا بھی ضروری ہے، جبکہ امام مالک رحمۃ اللہ علیہ کا موقف ہے کہ اگر تہجد یا وتر نہ جائیں تو انہیں بطور قضا نہیں پڑھنا چاہیے۔ امام شافعی رحمۃ اللہ علیہ اور امام احمد بن حنبل رحمۃ اللہ علیہ فرماتے ہیں: "کہ اسے بطور قضا پڑھا جاسکتا ہے۔ اس کے لئے وقت کی کوئی پابندی نہیں جب بھی بیدار ہو یا یاد آئے تو اسے ادا کیا جاسکتا ہے۔" اس موقف کی بنیاد حدیث نبوی پر ہے۔ (مستدرک حاکم: ج 1 ص 443)

صحیح موقف یہ ہے کہ اگر کسی کا وظیفہ شب رہ جائے تو اس کی قضا ضروری نہیں اگر پڑھنا چاہے تو لگے دن ظہر سے پہلے پہلے اسے ادا کرے، اس صورت میں اسے رات کے وقت ادائیگی کا ہی ثواب ملے گا۔ (صحیح مسلم، صلوٰۃ المسافرین: 142)

رسول اللہ صلی اللہ علیہ وسلم کا طریقہ مبارک یہ تھا کہ جب نیند یا کوئی تکلیف قیام اللیل سے رکاوٹ بن جاتی تو دن میں بارہ رکعات ادا فرمالتے تھے۔ (صحیح مسلم صلوٰۃ المسافرین: 139)

هذا ما عندي والله اعلم بالصواب

فتاویٰ اصحاب الحدیث

جلد: 1 صفحہ: 145